

REV i

12.01.2018

afh

**ГОДИШЕН ПЛАН
НА ДИРЕКЦИЈАТА ЗА БЕЗБЕДНОСТ НА
КЛАСИФИЦИРАНИ ИНФОРМАЦИИ
ЗА 2018 ГОДИНА**

Врз основа на член 62 став 3 од Законот за класифицирани информации („Службен весник на Република Македонија“ бр. 09/2004, 113/2007, 145/2010, 80/2012 и 41/2014) директорот на Дирекцијата за безбедност на класифицирани информации, донесе

ГОДИШЕН ПЛАН ЗА 2018 ГОДИНА

ВОВЕД

Заштитата на класифицираните информации, како еден од столбовите на националната безбедност и како фактор на респектибилност во меѓународната соработка во борбата против глобалните закани како што се тероризмот и организираниот криминал, претставува воспоставување на комплексен и одржлив систем на мерки и активности сврзан со висока професионалност и посветеност. Заштитата на класифицираните информации е многу сложен предизвик, бидејќи заканите и ризиците за нивно компромитирање продолжуваат да се зголемуваат и стануваат поконкретни и пософистицирани. Комбинацијата од зголемени закани и зголемените побарувања за пристап до класифицирани информации значително го зголемува ризикот од безбедносни нарушувања и компромитирања.

Целосно свесни за одговорноста што ја носи како единствен законски надлежен авторитет од овој вид во Република Македонија чијашто цел е ублажување и/или отстранување на заканите и ризиците, Дирекцијата за безбедност на класифицирани информации (во натамошниот текст: Дирекцијата) *настојува да изгради систем на безбедносно сообразени корисници на класифицирани информации* со што неделиво е поврзана и специфична логистика за одржување на безбедносните стандарди. Во функција на поефикасно спроведување на националната и ЕУ и НАТО безбедносна политика како и во насока на обезбедување подложност на контрола и надзор, државните органи, организациите, институциите и другите правни лица се должни да создадат услови неопходни за заштита на класифицирани информации и да преземат мерки за елиминирање на негативните последици во случај на откривање на класифицираните информации. На тој начин е создадена мрежа на регистри и овластени лица, односно пирамидален систем кој треба да ја обезбеди заштита на класифицираните информации.

Движејќи се на линијата на евроатлантските интегративни процеси Република Македонија, а со оглед на променливоста на заканите и ризиците за компромитирање на класифицираните информации, Дирекцијата во својство на *Национален безбедносен авторитет*, настојува да ја спроведува безбедносната политика во согласност со безбедносни стандарди на НАТО/ЕУ преку преземање мерки и активности за *административна, физичка, информатичка и индустриска безбедност, како и безбедност на лицата корисници на класифицирани*

информации. Овие мерки се потребни за да се зголеми подготвеноста на институциите за превенција и пресретнување на сите видови на закани за безбедноста на класифицирани информации.

БЕЗБЕДНОСНА ОРГАНИЗАЦИЈА, ЛЕГИСЛАТИВА И ЧОВЕЧКИ РЕСУРСИ

Безбедносна организација

Во рамките на определбите на Дирекцијата за континуирано спроведување на НАТО и ЕУ безбедносните политики, во текот на 2018 година Дирекцијата ќе продолжи со следење на новопроизведената легислатива од Евроатланските структури, со доследна примена на истата и со преземање понатамошни чекори заради целосна заштита на НАТО и ЕУ класифицираните информации отстапени на Република Македонија.

Во контекст на горенаведениот пирамидален регистарски систем за заштита на класифицирани информации, во 2018 година во континуитет ќе продолжат активностите за обезбедување на безбедносните стандарди за ракување со класифицирани информации во оние државни органи, институции, јавни и приватни компании коишто го чинат таквиот систем. Согласно потребите, ќе продолжат и активностите за определување на овластени лица од страна на институциите а ќе бидат преземени и активности за нивно обучување. При спроведувањето на обуките, акцент ќе биде ставен на она што се нарекува „реална класификација на информациите“, сè со цел пропорционално вложување во човечки и материјални ресурси и обезбедување транспарентност во институционалното работење.

Во услови на ограничени буџетски средства, Дирекцијата и во 2018 година ќе се фокусира кон искористување на одредени поволности од претпристаните инструменти на ЕУ, од партнерските служби други ќе бара други можности за едукација на персоналот. Заради постигнување поголема препознатливост во национални и меѓународни рамки а пред сè заради развивање на институционалните капацитети (човечки, материјални, технички), Дирекцијата посветено ќе работи на создавање нови партнериства, проектни задачи и други облици на соработка со конституенти од државниот, приватниот, невладиониот сектор како и со академските установи и претставништва на меѓународни организации во земјата.

Легислатива

Како производ на досегашните искуства од примената на Законот за класифицирани информации (ЗКИ) и хармонизација на националното законодавство со безбедносната политика и стандарди на НАТО и ЕУ се наметна потребата од

измени и дополнувања на ЗКИ. Поаѓајќи од оваа одлука, во текот на 2017 година, Дирекцијата ги спроведе потребните подготвки за измените и дополнувањата на ЗКИ. Во таа насока, со надлежните структури во Министерството за одбрана, како предлагач на ЗКИ се извршија потребните консултации за отпочнување на процедурите за измени и дополнување на Законот. Во делот на подготвките сврзани со хармонизацијата, се одржаа советодавни средби со СЕП, коишто помогнаа во утврдување на фазите и динамиката на изработката на предлог-текстот на Законот за изменување и дополнување на ЗКИ. Во рамките на овие подготвки, во текот на 2018 година ќе се изработи функционална анализа на состојбите во областа што ја покрива ЗКИ во којашто ќе влезат и релевантните документи од ЕУ (и НАТО) за усогласување на безбедносните политики и стандарди. Предвидените фази, а во насока на настојувањата за хармонизација на законите во РМ со ЕУ „акито“, но и со другите национални закони, до крајот на 2018 година ќе резултираат со изработка на солиден и сеопфатен текст на ЗКИ. Покрај активностите за ревидирање на постојната легислатива за безбедност на класифицираните информации, ќе се продолжи и со активностите на Работната група за криптозаштита со цел подготвка на првична верзија на уредба што ќе го уреди системот за криптозаштита во Република Македонија.

Следејќи ги тековите во безбедносните политики и вложувајќи напори за нивно невремено преточување во национален стандард, Дирекцијата во текот на 2018 година ќе започне со изработка на национални референтни листи на безбедносна опрема во кои би можеле да се вклучат и производи од национални сертифицирани производители, во насока на поддршка на бизнис секторот и поттик за подигање на стандардите

Човечки ресурси

Еден од главните приоритети на Дирекцијата за безбедност на класифицирани информации во 2018 година во доменот на човечките ресурси останува да биде кадровското зајакнување на Дирекцијата со кадри особено во Одделението за финансиски прашања, во Одделението за информатичка безбедност и комуникациско-информатичка поддршка и во Одделението за општи и нормативно-правни работи. Пополнувањето на горенаведените работни места со соодветни квалификувани кадри произлегува од потребите на Дирекцијата за непречено и ефективно извршување на активностите во односните домени на работа.

Паралелно со напорите за кадровска екипираност, Одделението за управување и развој на човечки ресурси во 2018 година ќе презема низа активности кои произлегуваат од функциите на управување со човечки ресурси. Конкретно, ќе се пристапи кон изработка на Годишен план за вработување во Дирекцијата, Годишен план за обуки на АС и Полугодишен и Годишен извештај за реализирани обуки, План за годишни одмори на вработените за 2018 година, како и изработка на решенија за

потребите на вработените по сите основи. Воедно, ќе се преземат активности поврзани со персоналните прашања во Дирекцијата, како што се нови вработувања, унапредувања, распоредувања и други активности кои произлегуваат од Правилникот за систематизација.

Континуирано во текот на целата година ќе се внесуваат податоци во системот на HRMIS со цел постојано ажурирање на електронската евиденција на АС. Исто така, редовно ќе се прибираат и комплетираат податоците и целосниот материјал од посетените обуки од страна на државните службеници, а ќе се изработуваат и акти за номинација на учесници на обуки. Дополнително, ќе се преземат активности поврзани со оценување на ефектот на административните службеници, активности поврзани со упатувањата во мисиите на РМ во НАТО и во ЕУ Брисел, ажурирање податоци за правична застапеност на припадниците на заедниците во РМ за потребите на Народниот правобранител и други државни органи.

Во доменот на организирањето и спроведувањето обуки, ќе се продолжи со користење на апликацијата за Микроучење и на апликацијата за СУУ, а ќе се преземат и активности за развој на нови курсеви, распределување на курсеви до вработените и организирање обуки што ги вршат вработените од Дирекцијата за корисниците на класифицирани информации. Одделението ќе презема активности за едукација на вработените од областа на новините од Законот за администрација и Законот за вработените во јавниот сектор и измените што ќе произлезат од нив, изработка на актите за систематизација и изработка на Правилникот за систематизација, негови измени и дополнувања, а ќе изработува и активности поврзани за потребите на вработените во Фондот за здравствено осигурување (ФЗО) и во Фондот за пензиското и инвалидското осигурување на Македонија (ПИОМ). Посебен акцент во 2018 година ќе биде ставен на имплементирањето на ЦАФ моделот (Управување со квалитетот во јавниот сектор) што е законска обврска за сите органи на државната управа.

АДМИНИСТРАТИВНА БЕЗБЕДНОСТ НА КЛАСИФИЦИРАНИ ИНФОРМАЦИИ

Една од главните цели на Одделението за странски класифицирани информации на годишно ниво ќе биде прием на пристигнатите НАТО и ЕУ документи нивна евиденција, обработка, распространување, чување и дистрибуција на истите до крајните корисници. За реализација на ваквите цели и за оваа година останува приоритетот за набавка на криптографска комуникациско-информатичка опрема потребна за подигање на нивото на размена на класифицирани информации.

Не занемарувајќи го фактот дека правилното ракување со класифицирани информации сè повеќе и повеќе се наметнува како императив во работењето на

државните органи, но и во делокругот на работа кај приватните компании, Одделението за странски класифицирани информации и понатаму ќе продолжи со заложбите за давање стручна помош на сите корисници на класифицирани информации од доменот на административната безбедност во текот на целата година.

Во рамките на редовните годишни активности, Одделението за странски класифицирани информации предвидува преглед и одбир на архивската граѓа и документарниот материјал за 2015 година. Се предвидува изработка на соодветни пописни листи и потврди за уништување на одбраниот документарен материјал како и уништување на истиот согласно прописите за уништување на класифициран и некласифициран материјал. Со оглед дека одбирот, архивирањето и уништувањето на класифицираниот материјал е редовна активност и за регистрите на Дирекцијата, Одделението за странски класифицирани информации ќе ја дава стручната помош во текот на реализацијата на истата со испраќање на свои вработени како членови на комисиите за архивирање.

Во текот на 2018 година Одделението за странски класифицирани информации со своите капацитети за работа од доменот на административната безбедност ќе се вклучува како единица од Дирекцијата која соодветно постапува по барања за мислења за закони, правилници, упатства, интерни акти и други акти доставени од институциите на Република Македонија кои директно или индиректно се во допир со административната безбедност на класифицираните информации. Како дел од секоја годишна програма, Одделението за странски класифицирани информации во 2018 година доколку биде потребно ќе учествува во изработување (ажурирање) на листа на архивски знаци за распоредување на актите за 2018 година.

Заради зајакнување на човечките ресурси, а согласно потребите за континуирано учење на работното место, предвидено е вработените од Одделението за странски класифицирани информации во 2018 година да посетуваат специјализирани обуки од доменот на безбедноста на информациите, учење преку системот за микроучење како и индивидуално стручно усвршување.

Заради целосна реализација на целите и задачите, Одделението за странски класифицирани информации ќе изработува годишни и месечни планови за работа, како и годишни и месечни извештаи за реализација на планираните активности.

ФИЗИЧКА БЕЗБЕДНОСТ

Во текот на 2018 година се очекува одделението за физичка безбедност да има доста активна улога во спроведувањето на безбедносната политика на Дирекцијата. Искусствата од претходните години, а кои се поврзани со работењето на одделението

за информатичка безбедност и одделението за инспекциски надзор, каде одделението за физичка безбедност дава стручна помош при вршењето на инспекцискиот надзор како и на процесот на акредитација на комуникациско-информатички системи (КИС), укажуваат на зголемен ангажман на вработените од одделението.

Во 2018 година ќе се работи на зголемување на бројот на обуки во обуки во државните органи, како и во приватните компании, со цел детално запознавање на корисниците со неопходноста од правилната проценка на применетите мерки за заштита на класифицираните информации. Акцент ќе биде ставен на потребата на реална примена на мерките за физичка безбедност во делот на спроведувањето на физичката безбедност на класифицираните информации. Исто така одделението ќе даде максимална поддршка во спроведувањето на стратегискиот план на Дирекцијата за периодот од 2018-2020, со цел унапредување на работата на Дирекцијата.

Одделението ќе продолжи во континуитет да дава поддршка и стручна помош за воспоставување на минималните стандарди за физичка безбедност во регистрите за класифицирани информации, контролните точки во државните органи и во подрегистрите во институциите каде што се врши размена на национални класифицирани информации и класифицирани информации со странски држави и меѓународни организации. Истата активност важи и за приватните компании кои разменуваат и ракуваат со класифициран информации.

Акцент во 2018 година ќе биде ставен на измена на Законот за класифицирани информации како и подзаконските прописи кои детално ја дообјаснуваат физичка безбедност, а во кои ќе бидат имплементирани позитивните искуства од земјите членки на Европската Унија, кои се во насока на подобрување на законската регулатива во делот на физичката безбедност.

Одржувањето на воспоставените стандарди за физичка безбедност во Дирекцијата, и на нивна соодветна надградба, како и одржување и унапредување на безбедносните стандарди во институциите и во приватните компании каде што се ракува со класифицирани информации ќе продолжи и во 2017 година. Досегашната соработка со органите со кои сме соработувале на оваа проблематика покажа позитивни резултати.

И во 2018 година ќе продолжи активното учество на вработените од одделението во меѓу институционалните проекти, од доменот на физичката безбедност на класифицирани информации. Заради зајакнување на човечките ресурси, а согласно потребите за континуирано учење на работното место, предвидено е вработените од одделението за физичка безбедност во 2018 година да посетуваат специјализирани обуки од доменот на физичката безбедност на класифицираните информации.

БЕЗБЕДНОСТ НА ЛИЦА КОРИСНИЦИ НА КЛАСИФИЦИРАНИ ИНФОРМАЦИИ

Во делот на безбедноста на лица корисници на класифицирани информации во текот на 2018 година ќе се врши прием и обработка на барањата за вршење на оперативни проверки, издавање безбедносни сертификати за физички лица и дозволи за пристап до класифицирани информации како и континуирана комуникација и координација на работата со овластените лица од државните органи, институциите, јавните и приватните компании. Воедно, во текот на целата година ќе се преземаат активности за редовно брифирање и ребрифирање на лицата кои добиваат, односно поседуваат безбедносен сертификат.

Во периодот ноември-декември 2018 по посебен план ќе се изврши ребрифирање на овластените лица за класифицирани информации од државните органи и институции, јавните претпријатија во Република Македонија, како и годишно ребрифирање на вработените во Дирекцијата.

Заради континуитет и контрола на постоење на безбедносен ризик за лицата кои поседуваат безбедносен сертификат, до службите редовно на шест месеци ќе се доставуваат извештаи за издадени безбедносни сертификати. Исто така во текот на целата година ќе се следи состојбата со законските рокови за извршување на оперативни безбедносни проверки и ќе се интервенира кај одговорните служби за завршување на постапките.

Во текот на 2018 година во континуитет ќе се одвиваат безбедносните подготвки на лицата кои заминуваат на работа во дипломатско-конзуларните претставништва на Република Македонија во странски земји.

ИНДУСТРИСКА БЕЗБЕДНОСТ

Искуствата од претходната година и зголемениот интерес за индустриската безбедност на класифицирани информации укажуваат на потребата за интензивирање на активностите во овој домен во 2018 година. Тоа подразбира вклучување на Дирекцијата при подготовката на постапката за објавување класифицирани тендери на државните органи и на јавните претпријатија и во процедурите предвидени во тендерските услови, како и во изработката или давање мислења за безбедносните аранжмани при склучување класифицирани договори.

Еден од приоритетите во доменот на индустриската безбедност на класифицираните информации во 2018 година ќе биде контролата на условите за чување и работа со класифицирани информации и издавање безбедносни сертификати за правни лица за учество на класифицирани тендери и класифицирани национални и меѓународни договори. Од тие причини се планираат

редовни и вонредни инспекциски надзори во приватните компании за обезбедување на неопходните стандарди за ракување со класифицирани информации.

Приоритет во доменот на индустриската безбедност на класифицираните информации во 2018 година е обука на овластените лица од државните органи и други правни лица во Република Македонија во доменот на индустриската безбедност.

И во оваа година акцентот во работата на Дирекцијата во овој домен на безбедноста на класифицираните информации ќе биде ставен на обезбедувањето услови за можно учество на македонски фирмии на класифицирани тендери на НАТО и на ЕУ. Како резултат на тоа, ќе зајакне улогата на националното тело за НАТО и за ЕУ класифицирани тендери/договори (NDnA).

ИНФОРМАТИЧКА БЕЗБЕДНОСТ

Во текот на 2018 година се очекуваат интензивни активности во доменот на информатичката безбедност на класифицирани информации. Во делот на легислативата, се влегува во измена на Законот за класифицирани информации, со што би се отстраниле пречките за донесување на нова Уредба за криптозаштита. Со меѓуинституционална соработка на сите субјекти во Република Македонија вклучени во националниот систем за криптозаштита, а во координација со сите учесници во националниот крипtosистем во Република се очекува изработка на предлог текст за нова Уредба за криптозаштита во текот на 2018 година и почетокот на 2019 година. Оваа Уредба ќе биде усогласена со сродните документи на НАТО/ЕУ со што во целост би се ажурирала легислативата во оваа област.

Одделението за информатичка безбедност и комуникациско-информатичка поддршка во 2018 година ќе продолжи да работи во насока на целосно исполнување и подигање на стандардите за информатичката безбедност во согласност со измените на безбедносната политика на НАТО/ЕУ и директивите за информатичка безбедност. Во тие рамки се предвидува во континуитет да се врши редовна проверка, одржување и ажурирање на комуникациско-информатичките системи во Дирекцијата, како и редовно и вонредно сервисирање на опремата. Надградба на системите со нови сервиси и пософистицирани средства е директно сврзана со расположливите средства за буџетска 2018 година.

И во текот на 2018 година Дирекцијата, како авторитет задолжен за спроведување на безбедносната политика на НАТО/ЕУ, ќе продолжи да ја остварува редовната обврска на одржување и уредност на криптографијата на постојните системи за размена на класифицирани информации во Дирекцијата и во мрежата на

регистрите за странски класифицирани информации во останатите институции, согласно регулативите на НАТО/ЕУ.

Националното тело за безбедност на комуникациите (NCSA), ќе продолжи во континуитет, и по појавена потреба да ја остварува својата улога на надзор врз безбедноста на комуникациите на системите на поединечни државни органи за размена на класифицирани информации со странски субјекти и спроведување на договорените процедури. Исто така, се планира унапредување на соработката со Националното тело за дистрибуција на криптоклучеви (востоставено во МВР) заради развивање на националните капацитети во оваа област.

Во 2018 година се планира да се интензивираат активностите за подготовкa за безбедносна акредитација на комуникациско-информатичките системи низ кои се процесираат класифицирани информации во државните институции. Во текот на 2018 година се очекува да се изврши безбедносната акредитација во Народна банка на Република Македонија и Секретаријат за законодавство, да се изврши реакредитација во Џаринската управа на Република Македонија, а до крајот на 2018 година во соработка со Генералштаб на Армијата на Република Македонија да се подготви неопходната документација за безбедносна акредитација на комуникациско-информатичките системи низ кои се процесираат класифицирани информации во истоимената институција. Исто така, во соработка со МВР во рамки на ИПА проект за безбедност на класифициран информации, ќе се пристапи кон безбедносна акредитација на дел од комуникациско-информатичките системи низ кои се процесираат класифицирани информации. Во однос на регистарскиот систем низ кои се процесираат НАТО класифициран информации, ќе се изврши безбедносна акредитација на системот до степен НАТО СТРОГО ДОВЕРЛИВО, со што ќе се исполнат минималните НАТО безбедносни стандарди за процесирање на овој вид на класифицирани информации во електронска форма. Паралелно со безбедносната акредитација, Националното тело за акредитација, коешто функционира во рамките на Дирекцијата, ќе пристапи кон изработка на препорачана листа за хардверска опрема и софтвер кои ќе можат да се користат во националните класифицирани комуникациско-информатички системи, како и регистар на акредитирани комуникациско-информатички системи во Република Македонија. Во таа насока се планираат и интензивни контакти со водечките информатички компании во Република Македонија коишто се занимаваат со продажба на хардвер, како и посета на светски саеми на кои се презентираат најновите достигнувања во хардверскиот и софтверскиот дел, а со цел следење на новите технолошки трендови, нивно тестирање и евентуално акредитирање за користење во класифицирани комуникациско-информатички системи.

Во однос на ТЕМПЕСТ сегментот, како еден важен дел во информатичката безбедност, Дирекцијата во 2018 година активно ќе работи на обезбедување на потребните финансиски средства за набавка на опрема за зонирање на објекти во коишто се процесираат класифицирани информации во комуникациско-

информатички системи, како и заштитна комора за тестирање на комуникациско-информатички средства во кои треба да се процесираат класифицирани информации. Со ова би се придонело во унапредување и подигање на степенот на безбедност на класифицираните информации во сите државни институции во Република Македонија.

Во рамките на подобрување на условите во работата на Дирекцијата, во 2018 година ќе се пристапи кон унапредување, надградба, администрирање и одржување на единствениот комуникациско-информатички систем во Дирекцијата за класифицирани информации базиран на SOA (Service Oriented Architecture) преку кој на вработените во Дирекцијата ќе им бидат овозможени нови сервиси и услуги за потребите во нивното работење. Паралелно со имплементација на комуникациско-информатичкиот систем ќе се пристапи кон подготовкa на потребната документација за негова безбедносна акредитација.

Својата активна улога на Национален безбедносен авторитет во одржувањето и развојот на информатичката безбедност во Република Македонија, Дирекцијата ја врши и преку давање на континуирана стручна помош и мислење во изработка на стручни решенија, донесување на акти сврзани со оваа материја и континуирани обуки на корисниците на класифицирани информации, што се предвидува да продолжи и во 2018 година. Во таа насока Дирекцијата со свои претставници активно ќе се вклучи во изработка на Националната стратегија за сајбер безбедност, акционите планови и методологиите за процена на ризици во контекст на безбедност на класифицираните информации.

ИНСПЕКЦИСКИ НАДЗОР

Во 2018 година, во делот на вршењето на инспекцискиот надзор на работата со класифицирани информации, вршењето на надзорот во целост ќе се спроведува во согласност со Законот за инспекциски надзор. Надзорот ќе го вршат овластените лиценцирани инспектори за класифицирани информации.

Опсегот на работата на инспекторите за класифицирани информации е вршењето на надзор врз спроведувањето на утврдената политика за заштита на националните класифицирани информации и на странските класифицирани информации отстапени на користење на Република Македонија, заради нивно законито користење и оневозможување на секаков вид незаконски пристап, надзор врз утврдените безбедносни стандарди и критериуми за заштита на националните и странските класифицирани информации кај субјектите кои се предмет на инспекциски надзор, како и изрекување инспекциски мерки и санкции заради отстранување на утврдените неправилности и непочитување на законските прописи во заштитата на класифицираните информации.

Вршењето на инспекцискиот надзор во 2018 ќе се врши согласно донесената Годишна програма, одобрена од Инспекцискиот совет на Република Македонија, како и согласно кварталните планови. Инспекцискиот надзор над работата со класифицирани информации ќе се врши во два домена. Првиот се однесува на контролата над ракувањето со НАТО/ЕУ класифицирани информации и се врши од страна на надлежните служби на НАТО и на ЕУ со посредство на Дирекцијата и согласно постојните меѓународни договори договори.

Вториот домен на инспекцискиот надзор се однесува на инспекциите коишто Дирекцијата со овластени инспектори ги спроведува во државните органи и институции и во други субјекти од јавен интерес во земјата заради утврдување на условите за работа со странските и со националните класифицирани информации. Во текот на 2018 година Дирекцијата ќе продолжи да спроведува редовни инспекции согласно плановите, како и вонредни инспекции по појавена потреба.

Според досегашните искуства, согледаната потреба и како производ на меѓуинституционалната соработка, во текот на 2018 година се предвидува да се вршат комбинирани надзори со Државниот архив на Република Македонија и со Управниот инспекторат. Ваквите надзори се предвидуваат со цел да се уреди во целост законската материја за управување со документите и да им се помогне на корисниците во надминување на неправилностите во работата.

Континуираниот и квалитетен надзор ќе придонесе во изградбата на ефикасен и одржлив систем на заштита на националните и странските класифицирани информации отстапени на користење на Република Македонија, негово постојано унапредување, воспоставување на високо ниво на безбедносна култура и на капацитети за заштита на класифицираните информации.

МЕЃУНАРОДНА СОРАБОТКА

Во текот на 2018 година Дирекцијата ќе продолжи да остварува непосредна соработка со националните безбедносни авторитети на странски земји и со други институции и сродни служби, како и активности за склучување билатерални спогодби за размена и заемна заштита на класифицирани информации на ниво на Влада преку дејствувањето на делегацијата на Владата на Република Македонија за преговори за склучување билатерални спогодби од доменот на заштитата на класифицираните информации.

Притоа, акцент ќе биде ставен на потпишувањето на усогласените текстови на спогодби со Австрија и со Луксембург, како и на заокружување на процесот на билатерални преговори со Националниот безбедносен авторитет на САД и потпишување на билатералната спогодба во текот на годината. Воедно, ќе бидат

преземени активности за започнување билатерални преговори за склучување спогодби на владино ниво во доменот на размената и заемната заштита на класифицирани информации со Црна Гора, со Белгија и со Израел, а ќе бидат интензивирани активностите и во однос на веќе покренатите иницијативи за поблиска соработка со Норвешка, со Холандија, со Португалија и со Финска.

Во 2018 година Дирекцијата ќе продолжи активно да учествува во иницијативите за соработка на националните безбедносни авторитети на земјите од регионот. Притоа, преку учество на годишните средби на раководителите на националните безбедносни авторитети и на работилниците и работните состаноци на експертите за безбедност на класифицирани информации Дирекцијата ќе го дава својот придонес во Форумот за соработка на националните безбедносни авторитети од Југоисточна Европа (SEENSA) и во Иницијативата за соработка на националните безбедносни авторитети на шест држави од поранешна Југославија - 6S.

Во насока на унапредување на улогата на Дирекцијата во европинграциските процеси во коишто е вклучена Република Македонија, во 2018 година Дирекцијата ќе продолжи активно да учествува во меѓуинституционалните активности за изработка на стратешките документи врзани за подготовките за членство во НАТО и во ЕУ и ќе продолжи да ја развива соработката со меѓународните институции, односно со надлежните служби на НАТО и на ЕУ коишто ја следат имплементацијата на безбедносната политика во доменот на заштитата на класифицираните информации во Република Македонија.

Воедно, соработката со НАТО ќе вклучи активности сврзани со учество на обуки во организација на НАТО Канцеларијата за безбедност, како и со нејзината иницијатива за склучување Административни аранжмани меѓу Република Македонија и НАТО.

Во контекст на активностите за унапредување на соработката со ЕУ, во текот на 2018 година, ќе продолжи комуникацијата со Министерството за одбрана во врска со покренатата иницијатива за склучување Административен аранжман со Европската агенција за одбрана на ЕУ. Исто така, во согласност со потребите и одредената динамика на работата од страна на засегнатите институции, ќе бидат преземени и активности сврзани со иницијативата за дополнување на Безбедносните аранжмани со ЕУ.

Во текот на годината ќе продолжи соработката со Европската комисија во контекст на користење средства преку инструментот ТАИЕХ за организирање работилница, експертски мисии од страна на претставници на ЕУ земји членки и студиски посети на претставници на Дирекцијата на националните безбедносни авторитети на земји членки на ЕУ со цел размена на искуства и стекнување дополнителни знаења од доменот на безбедноста на класифицираните информации.

Исто така, во наредната година ќе продолжи и соработката со Мисијата на ОБСЕ во Скопје во насока на имплементација на последната фаза од проектот –

Методологија за изработка на процена на ризик за информатичка безбедност како и обуката на лица од Дирекцијата во доменот на информатичка/сајбер безбедност, поддржани од Мисијата на ОБСЕ во Скопје. Дополнително, предвидено е отпочнување заедничка соработка со истоимената меѓународна институција и во доменот на владеење на правото т.е. изработување на компаративна и аналитичка процена на Законот за класифицирани информации.

Во текот на 2018 година во континуитет ќе се одржуваат воспоставените контакти со националните безбедносни авторитети на земјите од Европа и пошироко, а ќе бидат покренати и иницијативи за воспоставување нови контакти со сродни служби на земјите за коишто ќе биде пројавен интерес за поблиска соработка.

УЧЕСТВО ВО РАБОТАТА НА МЕЃУИНСТИТУЦИОНАЛНИ ТЕЛА И ДРУГИ ИНИЦИЈАТИВИ

Приоритетите на Дирекцијата во 2018 година ја вклучуваат и меѓуинституционалната соработка којашто ќе се реализира преку континуирано учество на претставниците на Дирекцијата во експертските групи за изработка на документи од стратегиско значење за интеграцијата на Република Македонија во НАТО и ЕУ, како и во националните меѓуинституционални проекти насочени кон изработка на нова и кон усогласување на постојната законската регулатива.

Во таа насока, во 2018 година Дирекцијата ќе продолжи да дава континуиран придонес кон работата на Комитетот за интеграција на Република Македонија во НАТО и експертската работна група за изработка на Годишната национална програма за членство на Република Македонија во НАТО и во Работната група за заедничка, безбедносна и одбранбена политика (РГ-НБОП) за изработка на Националната програма за усвојување на правото на ЕУ (НПАА).

Исто така, во 2018 година Дирекцијата ќе продолжи и со своето активно учество во националните меѓуинституционални проекти на експертско ниво и работни координативни групи за унапредување и усогласување на легислативата заради јакнење на институционалните капацитети.

ОБУКА И СОВЕТОДАВНА ПОМОШ НА КОРИСНИЦИТЕ НА КЛАСИФИЦИРАНИ ИНФОРМАЦИИ

Во 2018 година Дирекцијата ќе продолжи да ја исполнува својата законска обврска за обука на корисниците на класифицирани информации преку преземање активности за обучување на своите вработени и за обучување на корисниците на

класифицирани информации во државните органи и институции, јавни претпријатија и други правни лица во земјата.

Во тој контекст, во текот на годината ќе бидат преземени активности за реализација на шест активности со поддршка на ТАИЕХ инструментот на Европската комисија наменети за стручно усовршување на вработените во Дирекцијата и на овластените лица за безбедност на класифицирани информации во државните органи и институции, како и во јавни и приватни правни лица.

Стручното усовршување на вработените во Дирекцијата во 2018 година ќе се врши преку нивно учество на семинари и на конференции организирани од страна на државни органи и институции од земјата, но и од НАТО, од ЕУ, од нивните земји членки или од националните безбедносни авторитети на други земји со коишто Дирекцијата остварува билатерална соработка. Исто така, во текот на годината е планирано учество на обуки сврзани со Европската заедничка надворешна и безбедносна политика согласно програмата за обуки на Европскиот одбранбен колеџ, потоа на обуки во рамките на Индивидуалната програма за партнерство и соработка (ИППС) во координација на Министерството за одбрана, како и на обуки од Академскиот календар на Европскиот центар за безбедносни студии „Цорц С. Маршал“ во Гармиш-Партенкирхен, Германија, во координација и со поддршка на Канцеларија за соработка во одбраната на Американската амбасада во Скопје.

Во национални рамки предвидено е во текот на годината вработените во Дирекцијата да земат учество на обуките во организација на Министерството за информатичко општество и администрација. Во текот на 2018 година вработените во Дирекцијата континуирано ќе ги обновуваат своите знаења и преку деталниот курс од доменот на заштитата на класифицираните информации што е составен дел од системот за микроучење преку апликацијата Knowledge Pulse.

Организираните обуки за корисниците на класифицирани информации во земјата ќе се одржуваат во текот на целата година. Така, во континуитет ќе продолжат обуките за овластените лица во државните органи, институции и други јавни и приватни правни лица од сите области на заштитата и безбедноста на класифицираните информации. И во 2018 година, според потребите, ќе се вршат редовни обуки за подготовка на лицата коишто заминуваат на служба во дипломатско-конзуларните претставништва на Република Македонија во странство.

Дирекцијата ќе продолжи и со поединечните обуки на барање на правните лица во земјата. Со оглед на зголемениот интерес за работа со класифицираните информации, во тековната 2018 година Дирекцијата ќе иницира и обуки во сите области каде што за тоа ќе се пројави потреба.

Составен дел на Годишниот план за 2018 година е и Табеларниот преглед на оперативниот план на активности на Дирекцијата за безбедност на класифицирани информации во 2018 година.

Овој годишен план влегува во сила со денот на објавувањето на веб страницата на Дирекцијата за безбедност на класифицирани информации, а ќе се објави по усвојувањето од страна на Владата на Република Македонија.

в.д. Директор

Стойан Славески



